

जंगल में पिकनिक

जंगल में है चहल-पहल,
पिकनिक का है शोर,
बिल्ली बैठी घोड़े पर,
चली जंगल की ओर।



चींटी रानी चीनी लाई,
गाय ने दी दूध-मलाई,
चिड़िया ने चावल के संग
मीठी खीर खूब पकाई।

भालू ने जब थाल सजाया,
सजकर बंदर मामा आया,
हिरण-शेर-खरहा-गीदड़,
जमकर सबने भोग लगाया।



खूब खाये हाथी दादा,
पेट में तब आई बाधा,
चूहे ने इलाज बतलाया,
गरम-गरम पानी पिलवाया।

1. जंगल में जानवरों ने पिकनिक मनाई। यदि आप अपने दोस्तों के साथ पिकनिक पर जाएँगे तो क्या-क्या करेंगे?

2. (i) इस कविता में बहुत से जानवरों के नाम आए हैं। इनके नाम लिखिए। अगर आप और जानवरों के नाम जानते हैं, तो वे भी लिखिए।

- (ii) कुछ जानवर केवल जंगल में रहते हैं। कुछ को हम पालते हैं। कविता में आए जानवरों में से कौन से जानवर जंगली हैं और कौन पालतू हैं?

क्र.सं.	जंगली	पालतू
1.		
2.		
3.		
4.		
5.		
6.		

3. (i) कविता में बिल्ली ने घोड़े की सवारी की है। क्या आपने किन्हीं जानवरों की सवारी की है? यदि हाँ, तो उनके नाम लिखिए।

(ii) कुछ जानवर सवारी के काम आते हैं, कुछ सामान ढोने के तथा कुछ दोनों के। इन जानवरों का नाम तालिका में लिखिए।

क्र. सं.	सवारी के काम आनेवाले जानवर	सामान ढोने के काम आनेवाले जानवर	दोनों के काम आनेवाले जानवर
1.			
2.			
3.			
4.			

4. चित्र के नीचे गाड़ियों के नाम लिखिए।







5. आपने इनमें से किन-किन गाड़ियों पर सवारी की है?

6. सवारी के अलावा आप इन पशुओं का इस्तेमाल किन-किन कार्यों में करते हैं?

एक दिन लवली अपने स्कूल से घर जा रही थी। रास्ते में उसने देखा कि एक बैलगाड़ी पर बहुत सारा सामान लदा हुआ है। बैलगाड़ी के दोनों बैलों को इतना सामान खींचकर ले जाने में बहुत तकलीफ हो रही थी। लवली यह देखकर उदास हो गई और सोचने लगी, गाड़ीवान उनके साथ कैसा सलूक कर रहा है।

7. आपने कभी किसी पशु के साथ इस तरह का व्यवहार होते देखा है? आपको कैसा लगा?

लवली ने घर जाकर माँ को सारी बातें बताईं। माँ ने कहा, “उन्हें ऐसा नहीं करना चाहिए। लेकिन सभी लोग उस गाड़ीवान जैसे नहीं होते हैं। कुछ लोग अपने पशुओं की देखभाल बहुत अच्छी तरह से करते हैं।”

8. जो लोग पशुओं को पालते हैं और उनसे काम लेते हैं, वे उनकी देखभाल कैसे करते हैं?

लवली की माँ ने बताया कि कुछ जानवरों के पैरों की सुरक्षा के लिए उनके पैरों के खुरों में नाल भी ठोका जाता है।



9. (i) यदि घोड़े के खुरों में नाल नहीं लगाई जाए तो क्या होगा?

(ii) किन-किन पशुओं के पैरों में नाल लगाए जाते हैं?


10. पालतू जानवरों में से कुछ जानवर आपके नज़दीक रहना पसंद करते हैं? इनके नाम लिखिए।

11. कुछ जानवर बेहद शर्मीले होते हैं। इनके नाम लिखिए।

मीकू बंदर की कहानी

मीकू नाम का छोटा बंदर अपने पूरे परिवार के साथ घने जंगल में रहता था। वह हर समय उधम मचाता रहता था। एक बार वह घूमते-घूमते एक गाँव में पहुँच गया। उसने एक बच्चे के हाथ से रोटी छीन ली। बच्चा डरकर रोने लगा। तभी वहाँ पर गाँव के अन्य बच्चे भी आ गए। बहुत सारे बच्चों को देखकर मीकू बंदर डर गया। उसी समय, मीकू को खोजते-खोजते उसके समूह के अन्य बंदर आ गए। एक वृद्ध बंदर ज़ोर से खिखियाया। बंदरों के समूह से डरकर सभी बच्चे भाग गए। मीकू

बंदर दौड़कर अपनी माँ की गोद में सिमट गया। वृद्ध बंदर के इशारा करते ही सभी बंदर आम और जामुन के बगीचे में चले गए।



12. (i) बच्चों से मीकू बंदर की रक्षा किसने की?

- (ii) किसके इशारे पर सभी बंदर बगीचे में चले गए?

13. यदि आपको कभी मौका मिले तो बंदरों के समूह को ध्यान से देखिए और उनके क्रियाकलापों को लिखिए।

14. बंदर की तरह और बहुत से जानवर समूह में रहते हैं। इनके नाम लिखिए।

15. जानवरों के अलावा कुछ छोटे-छोटे जीव एवं पक्षी भी समूह में रहते हैं। इनके नाम लिखिए।

16. पशु-पक्षियों और अन्य जीवों को समूह में रहने के क्या फायदे होते हैं? लिखिए।

17. (i) क्या आप अकेले रहते हैं या समूह में?-----

(ii) आप किसके साथ रहते हैं? आपको इसके क्या फायदे लगते हैं?

18. जो जानवर समूह में नहीं रहते हैं, उनके नाम लिखिए।

_____	_____	_____
_____	_____	_____

परियोजना कार्य

1. जो जानवर समूह में रहते हैं उनके चित्र इकट्ठा कीजिए और उन्हें कॉपी में चिपकाइए।
2. अपने मन पसंद जानवर का चित्र बनाइए और उसे कक्षा में टाँगिए।